

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಸೊಳಾವೊ ಆಯ್ತಾರ್ 21, ಜುಲಾಯ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಎವ್ಕರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಜಮೊ ಜಾಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ದೆವಾಚೆಂ ಉತರ್ ಆಯ್ಕೊನ್, ನಿಯಾಳುನ್ ಆಮ್ಚ್ಯಾ ಜಿವಿತಾಂತ್ ರುತಾ ಕರುಂಕ್ ಆಮ್ಕಾಂ ಆಪವ್ಣೆಂ ದಿತಾ.

ಹ್ಯಾ ಸಂಸಾರಿ ಪಯ್ಣಾರ್ ಆಮ್ಕಾಂ ಹರೆಕ್ಲ್ಯಾಂಕ್ ವಿವಿಧ್ ರಿತಿನಿ ಖಿಂತ್ ಬೆಜಾರಾಯ್, ನಿರಾಶಾ, ಸಲ್ವಣಿ ಉಪ್ಜಾತಾ.

ಕಷ್ಟ್, ಖಿಂತ್ ಬೆಜಾರಾಯ್ ಜಿವಿತಾಚೊ ವಾಂಟೊ ಮ್ಹಣ್ ಸಮ್ಜುನ್, ಗರ್ಜೆ ಭಾಯ್ರ್ ಖಿಂತ್ ಹುಸ್ಕೊ ಸೊಡುನ್ ದೇವ್ ಆಮ್ಚೆ ಥಾವ್ನ್ ಕಿತೆಂ ಜ್ಯಾರಿ ಕರುಂಕ್ ಖುಶಿ ವರ್ತಾ ಮ್ಹಳ್ಳೆಂ ಸಮ್ಜುನ್ ಘೆವ್ಚ್ಯಾಂ. ಸದಾಂಚ್ ಬರೆಂಪಣ್ ವಿಂಚುನ್ ಕಾಡ್ಯಾಂ.

ಹೆಂ ಸತ್ ಮತಿಂತ್ ಧರುನ್ ಎಕಾ ಮನಾಚೆಂ ಆನಿ ಎಕಾ ಕಾಳ್ಜಾಚೆಂ ಜಾಂವ್ಕ್ ಹೆಂ ಬಲಿದಾನ್ ಭೆಟಂವ್ಕ್ ಘುಡೆಂ ಸರ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ವ್ಹಡಿಲಾಂಕ್ ತಾಂಚ್ಯಾ ಹಾತಿಂ ದಿಲ್ಲ್ಯಾ ಹಿಂಡಾಕ್ ಕ್ರಿಸ್ತಿ ಮೌಲ್ಯಾಂನಿ ಆನಿ ಶೆಗುಣಾಂನಿ ನೆಟಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಘುಡಾರ್ಯಾಂನಿ ಸಮಾಜೆಚೆಂ ಬರೆಂಪಣ್ ಆನಿ ಲೊಕಾಚಿ ನಿಸ್ವಾರ್ಥಿ ಸೆವಾ ಕರುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಎಕ್ಸುರ್ಪಣಾಂತ್ ಕಷ್ಟೊಂಚ್ಯಾ, ತುಜಾ ಭುರ್ಗ್ಯಾಂಚೆ ಜಿಣಿಯೆಂತ್ ಭರ್ವಶ್ಯಾಚೆಂ ಕೀರ್ಣ್ ಘಾಂಕವ್ನ್, ತುಂ ಸದಾಂಚ್ ತಾಂಚೊ ಮೋಗ್ ಕರ್ತಾಯ್ ಮ್ಹಳ್ಳೆಂ ಸತ್ ತಾಣೆಂ ಜಾಣಾ ಜಾಯ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಂತ್ ವಿವಿಧ್ ರಿತಿನ್ ದಾನ್ ದಿಲ್ಲ್ಯಾ ಸರ್ವ್ ದಾನಿಂಕ್ ತುಜ್ಯಾ ಬೆಸಾಂವಾನಿಂ ಭರ್, ತಾಂಚ್ಯಾ ಸಾಕ್ರಿಫಿಸಾಕ್ ಶೆಂಬೊರ್ ವಾಂಟ್ಯಾಂನಿ ಪ್ರತಿಫಳ್ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಸರ್ವ್ ಯುವಜಣಾಂನಿ ಪವಿತ್ರಪಣಾಂತ್ ವಾಡೊಂಕ್, ಮೌಲ್ಯಭರಿತ್ ಜಿಣಿ ಜಿಯೆವ್ನ್ ಸದಾಂಚ್ ತುಕಾ ಸಾಕ್ಸ್ ಜಾವ್ನ್ ಜಿಯೆಂವ್ಕ್, ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

6. ಎಕ್ಸುರ್ಪಣಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಸದಾಂಚ್ ಪವಿತ್ರ ಪುಸ್ತಕ್ ವಾಚುನ್, ತಾಚೊ ನಿಯಾಳ್ ಕರ್ನ್, ತ್ಯಾ ಉತ್ರಾಂ ಪ್ರಕಾರ್ ಆಮಿ ಜಿಣಿ ಜಿಯೆಂವ್ಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ಮಾಮೈಚ್ಯಾ ಪವಿತ್ರ ರುಕಾ ಲಾಗಿಂ ಸರ್ವೆಸ್ಪರ್ ಅಬ್ರಹಾಮಾಕ್ ದಿಷ್ಟಿ ಪಡ್ಲೊ. ತೆದ್ನಾ ಅಬ್ರಹಾಮ್ ದೊನ್ಬಾರಾಂಚೆ ಧಗಿಕ್ ತಂಬಾಚ್ಯಾ ದಾರಾ ಲಾಗಿಂ ಬಸುನ್ ಆಸ್ಲೊ. ತಾಣೆಂ ವಯ್ರ್ ಪಳೆಲೆಂ ಆನಿ ತೇಗ್ ಮನಿಸ್ ಥಂಯ್ ಲಾಗ್ಸಾರ್ ಉಬೆ ಆಸ್ಲೆಲೆ ತಾಕಾ ದಿಸ್ಲೆ. ತಾಂಕಾಂ ಪಳೆತಚ್ ತಂಬಾಚ್ಯಾ ದಾರಾ ಕಡ್ಲೊ ಉಟುನ್ ತಾಂಕಾಂ ಮೆಳುಂಕ್ ತೊ ಧಾಂವ್ಲೊ. ಆನಿ ಧರ್ಲಿರ್ ಸರ್ಪಟುನ್ ತೊ ಮ್ಹಣಲಾಗ್ಲೊ: “ಸಾಯ್ಬಾಂನೊ, ಹಾಂವ್ ತುಮ್ಕಾಂ ಮಾನ್ವಲಾಂ ಜಾಲ್ಯಾರ್ ತುಮ್ಚ್ಯಾ ಸೆವಕಾ ಸವೆಂ ರಾವನಾಸ್ತಾಂ ಮುಕಾರ್ ವಚನಾಕಾತ್. ಇಲ್ಲಿಂ ಉದಕ್ ಹಾಡೊವ್ನ್ ದಿತಾಂ; ತುಮ್ಚೆ ಪಾಂಯ್ ಧುವ್ನ್ ರುಕಾ ಪಂದಾಕ್ ವಿಶೆವ್ ಘೆಯಾ. ಹಾಂವ್ ಇಲ್ಲೊ ಉಂಡೊ ಹಾಡ್ತಾಂ. ಪುಡೆಂ ವೆಚೆ ಪಯ್ಲೆಂ ತೊ ಖಾವ್ನ್ ಇಲ್ಲಿ ಘಟಾಯ್ ಘೆಯಾ. ಹ್ಯಾ ಪಾಸತ್ ತುಮ್ಚ್ಯಾ ಸೆವಕಾಚ್ಯಾ ಘರಾ ತುಮಿ ಆಯ್ಲಾತ್.” ತಾಂಣಿಂ ಜಾಪ್ ದಿಲಿ: “ತುವೆಂ ಸಾಂಗ್ಲೆಲೆ ಪರ್ಮಾಣೆಂ ಕರ್”. ಅಬ್ರಹಾಮ್ ತುರ್ತಾನ್ ತಂಬಾಕ್ ಧಾಂವುನ್ ಸಾರಾ ಸಶಿಂ ಗೆಲೊ ಆನಿ ತಿಕಾ ಸಾಂಗಿಲಾಗ್ಲೊ: “ವೆಗಿಂ ತೀನ್ ಶೆರ್ ಪೀಟ್ ಮಳ್ ಆನಿ ಬಾಕ್ಶೊ ಕರ್” ಉಪ್ರಾಂತ್ ಗೊರ್ವಾಂ ಆಸ್ಲೆಲೆ ಕಡೆನ್ ತೊ ಧಾಂವ್ಲೊ ಆನಿ ತರ್ನೆಂ ಆನಿ ಪುಡ್ಡುಡಿತ್ ವಾಸ್ತುಂ ತಾಣೆಂ ವಿಂಚ್ಲೆಂ ಆನಿ ತೆಂ ಚಾಕ್ರಾಕ್ ದಿಲೆಂ. ಚಾಕ್ರಾನ್ ತುರ್ತಾನ್ ರಾಂದಪ್ ಕೆಲೆಂ. ಉಪ್ರಾಂತ್ ಅಬ್ರಹಾಮಾನ್ ಧಂಯ್, ದೂದ್ ಆನಿ ರಾಂದ್ಲೆಲೆಂ ಮಾಸ್ ಘೆವ್ನ್ ತಾಂಚೆ ಮುಕಾರ್ ದವರ್ಲೆಂ. ತೆ ಜೆವ್ತಾನಾ ಅಬ್ರಹಾಮ್ ತಾಂಚೆ ಬಗ್ಗೆಕ್ ರುಕಾ ಮುಳಾಂತ್ ಉಬೊ ರಾವ್ಲೊ. ತಾಂಣಿಂ ತಾಕಾ ವಿಚಾರ್ಲೆಂ: “ತುಜಿ ಬಾಯ್ಲಾ ಸಾರಾ ಖಿಂಯ್ ಆಸಾ?” ತಾಣೆಂ ಜಾಪ್ ದಿಲಿ: “ತಿ ಥಂಯ್ ತಂಬಾಂತ್ ಆಸಾ.” ತಾಂಚೆ ಪಯ್ಕಿಂ ಎಕ್ಲ್ಯಾನ್ ಮ್ಹಳೆಂ: “ಪುಡ್ಲ್ಯಾ ವರನ್ ಹ್ಯಾಚ್

ವೆಳಾರ್ ಹಾಂವ್ ಪರ್ತುನ್ ತುಮ್ಗೆರ್ ಯೆತಲೊಂ. ತೆದ್ನಾ ತುಜೆ ಬಾಯ್ಲೆಕ್ ಸಾರಾಕ್ ಏಕ್ ಚೆರ್ಕೊ ಭುರ್ಗೊ ಜಾತಲೊ.” ಸಾರಾ ತಂಬಾಚ್ಯಾ ದಾರಾ ಲಾಗಿಂ ತಾಚೆ ಪಾಟ್ಲ್ಯಾನ್ ರಾವುನ್ ಹೆಂ ಆಯ್ಕತಾಲಿ.

ದೆವಾಚೆಂ ಉತರ್ ಹೆಂ

ಕೀರ್ತನ್

ಸರ್ವೆಸ್ಪರಾ, ತುಜ್ಯಾ ಪವಿತ್ರ ತಂಬಾಂತ್ ವಸ್ತಿ ಕರುಂಕ್
ಕೊಣಾಕ್ ಫಾವೊ ಜಾಯ್?

1. ಜೊ ಕೊಣ್ ನಿತಳ್ ಜಿಣಿ ಜಿಯೆತಾ, ನ್ಯಾಯ್-ನಿತಿನ್ ಚಲ್ತಾ,
ಕಾಳ್ಜಾಂತ್ ಥಾವ್ನ್ ಸತ್ ಉಲಯ್ತಾ,
ಆಪ್ಲೆ ಜಿಬೆನ್ ಪೆಲ್ಯಾಚೊ ನಿಸ್ಕುಚಾರ್ ಉಲಯ್ತಾ
-ಅಸಲ್ಯಾಕ್ ಫಾವೊ ಜಾತಾ.

2. ಜೊ ಕೊಣ್ ಪೆಲ್ಯಾಕ್ ಕಸಲೊಚ್ ಅನ್ಯಾಯ್ ಕರಿನಾ,
ಸೆಜಾರ್ಯಾಚೆಂ ನಾಂವ್ ಪಾಡ್ ಕರಿನಾ;
ಜೊ ಕೊಣ್ ಅಣ್ವ್ಯಾ ಮನ್ಯಾಕ್ ಕಾಂತಾಳ್ತಾ, ದೇವ್- ಭಿರಾಂತೆಚ್ಯಾಕ್ ಮಾನಾನ್ ಲೆಖ್ತಾ,
-ಅಸಲ್ಯಾಕ್ ಫಾವೊ ಜಾತಾ.

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ಕೊಲೊಸ್ಸೆಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣಿಂನೊ,

ತುಮ್ಮೇ ಪಾಸತ್ ಕಷ್ಟ್ ಸೊಸುಂಕ್ ಮ್ಹಾಕಾ ಆತಾಂಯೀ ಸಂತೊಸ್ ಭೊಗ್ತಾ. ಕ್ರಿಸ್ತಾಚ್ಯಾ ಕಷ್ಟಾಂನಿ ಕಿತೆಂ ಉಣೆಂ ಆಸಾ ತೆಂ ತಾಚೇ ಕುಡಿ, ಮ್ಹಣ್ಣೆ ಪವಿತ್ರ್ ಸಭೇ ಖಾತಿರ್ ಮ್ಹಜೇ ಕುಡಿಂತ್ ಹಾಂವ್ ಭರ್ತಿ ಕರ್ತಾಂ. ದೆವಾಚೆಂ ಉತರ್ ತುಮ್ಮೇ ಪರಿಪೂರ್ಣ್ ಸಮ್ಜಣೆಕ್ ಹಾಡ್ಚೆ ಪಾಸತ್ ಆಪ್ಲೊ ಸೆವಕ್ ತಾಣೆಂ ಮ್ಹಾಕಾ ನೆಮ್ಲೊ ತೆದ್ನಾ ಪವಿತ್ರ್ ಸಭೆಚೊ ಹಾಂವ್ ಮ್ಹಣಿಯಾರಿ ಜಾಲೊಂ. ವೆಳಾಕಾಳಾಚೆ ಸುರ್ವೆರ್ ಥಾವ್ನ್ ಆನಿ ಸರ್ವ್ ವಂಶಾವಳಿಂ ಥಾವ್ನ್ ಲಿಪೊನ್ ಆಸ್ಲಲೊ ತೊಚ್ ಗುಟ್ ಆತಾಂ ಆಪ್ಣೆಂ ವಿಂಚುನ್ ಕಾಡ್ಲಲ್ಯಾಂಕ್ ಉಗ್ಡಾಪೊ ಕರ್ಚೆಂ ಕಾಮ್ ತಾಣೆಂ ಮ್ಹಾಕಾ ದಿಲಾಂ. ಹೆರ್ ಜಾತಿಂಚ್ಯಾ ಲೊಕಾಂ ಮಧೆಂ ಹ್ಯಾ ಮಹಿಮೆಭರಿತ್ ಗುಟಾಚಿ ಸಂಪತ್ತಿ ಕೆದಿ ವರ್ತಿ ಮ್ಹಣ್ ದೆವಾನ್ ಆಪ್ಲೆಚ್ ಖುಶೇನ್ ತಾಂಕಾಂ ಕಳಿತ್ ಕೆಲ್ಯಾ. ಹೊಚ್ ತೊ ಗುಟ್: ತುಮ್ಮೇ ಥಂಯ್ ಆಸಾ ತೊ ಕ್ರಿಸ್ತಾಚ್ ತುಮ್ಮೇ ಮಹಿಮೆಚೊ ಭರ್ವಸೊ. ಹ್ಯಾಚ್ ಕ್ರಿಸ್ತಾಕ್ ಆಮಿ ಪರ್ಗಟ್ ಕರ್ತಾಂವ್. ಕ್ರಿಸ್ತಾ ಸವೆಂ ಸರ್ವ್ ಮನ್ಶಾಂಕ್ ಸಂಪೂರ್ಣ್ಕಾಯೆಚ್ಯಾ ಪಾಂವ್ಡ್ಯಾಕ್ ವ್ಹರಿಶೆಂ ಹರೈಕ್ಲ್ಯಾಕ್ ಪ್ರತಿ ಜಾಣ್ವಾಯ್ ದಿವ್ನ್ ಆನಿ ಚತ್ರಾಯ್ ಸಾಂಗುನ್ ಆಮಿ ಶಿಕಯ್ತಾಂವ್.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜೆಜು ಆನಿ ತಾಚೆ ಶಿಸ್ ಪಯ್ಣ್ ಕರ್ನ್ ವೆತಾನಾ, ಏಕ್ ಹಳ್ಳಿಕ್ ಯೇವ್ನ್ ಪಾವ್ಲೆ. ಥಂಯ್ ಮಾರ್ಥಾ ನಾಂವಾಚೆ ಏಕ್ ಸ್ತ್ರಿಯೆನ್ ಜೆಜುಕ್ ಆಪ್ಲ್ಯಾ ಘರಾಂತ್ ಘೆತ್ಲೊ. ತಿಕಾ ಮರಿ ನಾಂವಾಚಿ ಏಕ್ ಭಯ್ಣ್ ಆಸ್ಲಿ. ಆನಿ ಹಿ ಸೊಮಿಯಾಚ್ಯಾ ಪಾಂಯಾಂ ಸರ್ಶಿಂ ಬಸುನ್ ತಾಚಿ ಶಿಕೊವ್ಣ್ ಆಯ್ಕತಾಲಿ. ಪುಣ್, ಮಾರ್ಥಾ, ಜಾಯ್ತಿ ಸರ್ಬಾರಯ್ ಕರ್ಚಾರ್ ಪಡ್ಲಿ ಆನಿ ಜೆಜು ಸರ್ಶಿಂ ಯೇವ್ನ್ ಮ್ಹಣಾಲಿ: “ಸೊಮಿಯಾ, ಮ್ಹಜೆ ಭಯ್ಣ್ ಮ್ಹಾಕಾ ಎಕ್ಲೆಕ್‌ಚ್ ವಾವ್ರುಂಕ್ ಸೊಡ್ಲಾಂ. ಹಾಚೆ ವಿಶ್ಯಾಂತ್ ತುಂ ಕಾಂಯ್ ಖಬ್ರೆರ್ ನಾಯ್‌ಮೂ? ತಿಕಾ ಚಿಕ್ಕೆ ಮ್ಹಜೆ ಕುಮ್ಕೆಕ್ ಯೆಂವ್ಕ್ ಸಾಂಗ್!” ಪುಣ್ ಸೊಮಿಯಾನ್ ತಿಕಾ ಜಾಪ್ ದೀವ್ನ್ ಮ್ಹಳೆಂ: “ಮಾರ್ಥಾ, ಮಾರ್ಥಾ, ತುಂ ಸರ್ಬಾರ್ ಸಂಗ್ತಿಂ ವಿಶ್ಯಾಂತ್ ಖಿಂತ್ ಹುಸ್ಕೊ ಕರ್ನ್ ಆಸಾಯ್. ಪುಣ್ ಗರ್ಜೆಚೆಂ ಏಕ್ ಮಾತ್ರ್ ಮರಿಯೆನ್ ಬರೊ ವಾಂಟೊ ವಿಂಚುನ್ ಕಾಡ್ಲಾ ಆನಿ ತಿಚೆ ಲಾಗ್ಣೊ ತೊ ಕಾಡ್ನ್ ವ್ಹರ್ಚೆನಾತ್.”

ದೆವಾಚೆಂ ಉತರ್ ಹೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./
ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್
ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ
ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/
ಬಳ್ವಂತ್ ಕರ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಟ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚೆಮ್ಮುನ್,
ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/
ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ
ಆಶಿರ್ವಾದಾಂನಿ ಭರ್./ ಆಮೆನ್./